



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 493/2022/1

Il-Pulizija

vs.

Darren Said

Illum 27 ta' Frar 2024

Il-Qorti,

Rat l-imputazzjonijiet miġjuba kontra l-appellant **Darren Said**, detentur tal-Karta tal-Identita' bin-Numru 009689(M), bhala sid is-soċjeta' Frutti di Mare Limited, kif ukoll bhala d-Direttur tas-soċjeta' Frutti di Mare Limited (C20089), li tinsab f'Ta' Magġi Zona Industrijali, Ħaż-Żabbar akkużat quddiem il-Qorti tal-Maġistrati (Malta) talli fit-2 ta' Ġunju 2020 u fil-granet ta' qabel, f'dawn il-Gzejjer b'diversi atti magħmula minnu, li jiksru l-istess dispożizzjoni tal-liġi, u li jkunu ġew magħmula b'riżoluzzjoni waħda:

1. lil Darren Said, identifikat bhala s-sid tas-soċjeta' Frutti di Mare Limited u d-Direttur tas-soċjeta' Frutti di Mare Limited, talli naqsu milli jottemperaw mal-obbligi tagħhom taht Artikolu 39(1) tar-Regolament (KE) tal-1005/2008 u dan għaliex wettqu negozju marbut ma' sajd illegali, mhux irraportat u mhux irregolat (IUU) meta s-soċjeta' Frutti di Mare Limited instabet li kienet qieghda żżomm fil-prodotti tas-sajd (*Bluefin Tuna*) li jirriżultaw minn attivitajiet tas-sajd li ma għewx irrapportati lid-Dipartiment tas-Sajd u Akkwakultura u għalhekk huma prodotti ta' sajd IUU, bi ksur tal-Legislazzjoni Sussidjarja 425.08 tal-Ligijiet ta' Malta, u liema ksur jikkostitwixxi reat ta' xorta gravi skont id-dispożizzjonijiet tal-Legislazzjoni Sussidjarja 425.08 tal-Ligijiet ta' Malta u precizament ir-Regoli 3 u 4(2) tal-imsemmija Ordni;
2. fl-istess data, hin, lok, u cirkostanzi, lil Darren Said, identifikat bhala s-sid is-soċjeta' Frutti di Mare Limited, u d-Diretturi tas-soċjeta' Frutti di Mare Limited, talli naqsu milli jottemperaw mal-obbligi tagħhom taht il-paragrafu 3 tar-Rakkomandazzjoni 18-13 tal-ICCAT, u dana fir-rigward ta' nuqqasijiet mill-obbligu li jitlob li kull *Bluefin Tuna* għandha jkollha magħha l-identifikazzjoni necessarja, cioè l-*Bluefin Tuna Catch Document* (BCD), bi ksur tal-Legislazzjoni Sussidjarja 425.08 tal-Ligijiet ta' Malta, u liema ksur jikkostitwixxi reat ta' xorta gravi skont id-dispożizzjonijiet tal-Legislazzjoni Sussidjarja 425.08 tal-Ligijiet ta' Malta u precizament ir-Regoli 3 u 4(2) tal-imsemmi Ordni u dan għaliex hemm raġunijiet fondati biex tikkonkludi li Darren Said, identifikat bhala s-sid is-soċjeta' Frutti di Mare Limited u d-Diretturi tas-soċjeta' Frutti di Mare Limited, naqsu milli jipprovdu l-imsemmija BCD skont id-dispożizzjonijiet tar-Rakkomandazzjoni 18-13 tal-ICCAT u l-Legislazzjoni Sussidjarja 425.08 tal-Ligijiet ta' Malta;
3. fl-istess data, hin, lok, u cirkostanzi, lil Darren Said, identifikat bhala s-sid is-soċjeta' Frutti di Mare Limited, u d-Diretturi tas-soċjeta' Frutti di Mare Limited, talli naqsu milli jottemperaw

mal-obbligi tagħhom taht il-paragrafu (1) u (2) tal-Artikolu 58 tar-Regolament (KE) Numru 1224/2009, u dan fir-rigward ta' nuqqasijiet mill-obbligi li ma jzommux prodotti tas-sajd u l-akkwakultura mqieghda fis-suq jew li x'aktarx ikunu ser jitqieghdu fis-suq fil-komunita' minghajr tikkettjar adegwat biex tkun zgurata t-traċċabilita' ta' kull lott, bi ksur tal-Legislazzjoni Sussidjarja 425.08 tal-Ligijiet ta' Malta u precizament ir-regoli 3 u 4(6) tal-imsemmi Ordni;

4. fl-istess data, hin, lok, u cirkostanzi, lil Darren Said, identifikat bhala s-sid is-soċjeta' Frutti di Mare Limited, u d-Diretturi tas-soċjeta' Frutti di Mare Limited, talli, bi ksur tal-paragrafu 4 tal-Artikolu 58 tar-Regolament (KE) Numru 1224/2009, naqsu milli josservaw l-obbligu li jkollhom fis-sehh sistemi u proceduri ta' identifikazzjoni ta' kwalunkwe operatur li jkun fornihom b'lottijiet tal-prodotti tas-sajd u l-akkwakultura u li lilu jkunu gew furnuti dawn il-prodotti. Darren Said, bhala sid is-soċjeta' Frutti di Mare Limited u d-Diretturi tas-soċjeta' Frutti di Mare Limited, naqsu milli jagħmlu din l-informazzjoni disponibbli lill-awtoritajiet Maltin, cioe lill-Uffiċjali ghat-Tharis tas-Sajd u Akkwakultura, rigwardanti l-imsemmija *Bluefin Tuna* illegali, u dan bi ksur tal-Legislazzjoni Sussidjarja 425.08 tal-Ligijiet ta' Malta 425.08 u precizament ir-Regoli 3 u 4(6) tal-imsemmi Ordni;
5. fl-istess data, hin, lok, u cirkostanzi, lil Darren Said, identifikat bhala s-sid is-soċjeta' Frutti di Mare Limited, u d-Diretturi tas-soċjeta' Frutti di Mare Limited, talli naqsu milli jottemperaw mal-obbligi tagħhom taht il-paragrafu 6 u 5(g)(h) tal-Artikolu 58 tar-Regolament (KE) Numru 1224/2009, u dana fir-rigward ta' nuqqasijiet mill-obbligi tar-rekwiziti minimi tat-tikkettar u tal-informazzjoni għal lottijiet kollha tal-prodotti tas-sajd u l-akkwakultura, li għandhom jinkludu l-isem kummerċjali, l-isem xjentifiku, iż-zona geografika rilevanti, u l-metodu ta' produzzjoni, u jekk il-prodotti tas-sajd gewx iffriżati qabel jew le, bi ksur tal-Legislazzjoni Sussidjarja 425.08 tal-Ligijiet ta' Malta u precizament ir-regoli 3 u 4(6) tal-imsemmi Ordni;

6. fl-istess data, hin, lok, u ċirkostanzi, lil Darren Said, identifikat bħala s-sid is-soċjeta' Frutti di Mare Limited, u d-Diretturi tas-soċjeta' Frutti di Mare Limited, talli naqsu milli jottemperaw mal-obbligi tagħhom taht ir-Regolament 23 tal-Legislazzjoni Sussidjarja 425.02 tal-Liġijiet ta' Malta, u dana fir-rigward ta' nuqqasijiet mill-obbligu li bejjiegħ bl-imnut ma jistax jixtri jew jikseb b'xi mod ieħor ħut bl-ingrossa (*wholesale*) ħlief mingħand pitkal bil-liċenzja, bi ksur tal-Legislazzjoni Sussidjarja 425.02 tal-Liġijiet ta' Malta u preċizament ir-regoli 41 u 42 tal-imsemmija Ordni;
7. fl-istess data, hin, lok, u ċirkostanzi, lil Darren Said, identifikat bħala s-sid is-soċjeta' Frutti di Mare Limited, u d-Diretturi tas-soċjeta' Frutti di Mare Limited, talli naqsu milli jottemperaw mal-obbligi tiegħu taht ir-Regolament 24 tal-Legislazzjoni Sussidjarja 425.02 tal-Liġijiet ta' Malta, u dana fir-rigward ta' nuqqasijiet mill-obbligu li bejjiegħ bl-imnut ma jista' la jixtri ħut mingħand bejjiegħ bl-imnut ieħor u lanqas ibiegħlu ħut, bi ksur tal-Legislazzjoni Sussidjarja 425.02 tal-Liġijiet ta' Malta u preċizament ir-Regolamenti 41 u 43 tal-imsemmija Ordni;
8. fl-istess data, hin, lok, u ċirkostanzi, lil Darren Said, identifikat bħala s-sid is-soċjeta' Frutti di Mare Limited, u d-Diretturi tas-soċjeta' Frutti di Mare Limited, talli naqsu milli jottemperaw mal-obbligi tagħhom taht ir-Regolament 30 tal-Legislazzjoni Sussidjarja 425.02 tal-Liġijiet ta' Malta, u dana fir-rigward ta' nuqqasijiet mill-obbligu li bejjiegħ bl-imnut għandu jiehu miegħu *l-vouchers* tal-bejgħ ta' kull ħut li jkun qed joffri għall-bejgħ u għandu jipprezenta dawn il-*vouchers*, meta jiġi mitlub, lil kull Uffiċjal tas-Sajd jew lil kull membru tal-Pulizija, bi ksur tal-Legislazzjoni Sussidjarja 425.02 tal-Liġijiet ta' Malta u preċizament ir-Regolamenti 41 u 42 tal-imsemmija Ordni;
9. fl-istess data, hin, lok, u ċirkostanzi, lil Darren Said, identifikat bħala s-sid is-soċjeta' Frutti di Mare Limited, u d-Diretturi tas-soċjeta' Frutti di Mare Limited, talli naqsu milli jottemperaw ma' Artikolu 334 tal-Kapitolu 9 tal-Liġijiet ta' Malta, u dana fir-rigward tal-fatt li s-soċjeta' Frutti di Mare Limited,

xjentement laqgħu għandhom hwejjeġ (*Blue Fin Tuna*) li kienu akkwistati b'reat u xjentement indaħlu sabiex ibieghuhom jew imexxuhom bi ksur tal-Kapitolu 9 tal-Liġijiet ta' Malta preċiżament l-Artikolu 334 ta' riċettazzjoni.

Il-Qorti giet mitluba sabiex skont Artikolu 30(2) u 31(4) tal-Kapitolu 425 tal-Liġijiet ta' Malta tordna l-konfiska tal-prodotti tas-sajd.

Il-Qorti giet mitluba wkoll sabiex, f'każ ta' htija, barra milli tapplika l-piena skont il-liġi, tordna lill-imputat iħallas l-ispejjeż li għandhom x'jaqsmu mal-hatra tal-esperti skont Artikolu 533 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tas-7 ta' Novembru 2022, fejn il-Qorti, wara li rat Regolamenti 3 u 4 tal-Legislazzjoni Sussidjarja 425.08 tal-Liġijiet ta' Malta, Artikolu 39(1) tar-Regolament (KE) 1005/2008, paragrafu 3 tar-Rakkomandazzjoni 18-13 tal-ICCAT, Artikolu 58 tar-Regolament (KE) 1224/2009, u Regolamenti 23, 24 u 30 tal-Legislazzjoni Sussidjarja 425.02 tal-Liġijiet ta' Malta, filwaqt li lliberat lill-imputat mit-tielet (3), mis-sitt (6), mis-seba' (7), mit-tmin (8) u mid-disa' (9) imputazzjoni miġjuba kontra tiegħu, sabitu ħati tal-ewwel (1), tat-tieni (2), tar-raba' (4) u tal-ħames (5) imputazzjoni miġjuba kontri u konsegwentement ikkundannatu multa ta' elfejn Euro (€2000) li b'applikazzjoni ta' Artikolu 14(2) tal-Kapitolu 9 tal-Liġijiet ta' Malta setgħet tithallas b'rati mensili u konsekuttivi ta' ħames mitt Euro (€500) fix-xahar. F'każ li l-ħlas kien ser isir b'rati mensili, l-ewwel pagament kellu jsir fi żmien xahar mid-data tas-sentenza mogħtija mill-Ewwel Qorti, b'dan illi jekk il-ħati kien ser jonqos milli jhallas pagament wieħed, il-bilanċ kien ser jiġi dovut minnufih u jekk dan ma jithallasx kellu jiġi konvertit fi prigunerija skont il-liġi. Fl-aħħar nett, l-Ewwel Qorti ordnat il-konfiska tal-prodotti tas-sajd elevati mill-ufficjali tad-Dipartiment tas-Sajd.

Rat ir-Rikors tal-appellant ipprezentat fit-18 ta' Novembru 2022 fejn, wara li għamel riferenza għas-sentenza appellata, talab lil din il-Qorti sabiex: "jogħgobha

- "i. Preliminarjament, **tordna l-isfilz** mill-atti proċesswali tad-dokumenti kollha li ġew ottenuti mill-uffiċjali tad-Dipartiment bi ksur tad-dritt għal aċċess għal Avukat, u dan għal raġunijiet kif spjegati fil-paragrafi 23-26 ta' dan l-umli appell u dak kollu li se jirriżulta fit-trattazzjoni ta' dan l-istess appell;*
- ii. mingħajr preġudizzju għat-talba preċedenti, **tirrifirma, tvarja u tbiddel** is-sentenza appellata billi **fl-ewwel lok tikkonfermaha** fejn illiberat lill-appellant Darren Said mit-tielet, is-sitt, is-seba', t-tmien u d-disa' imputazzjoni miġjuba kontrieb, u **fit-tieni lok thassaraha u tirrevokaha** fejn sabet lill-appellant hati tal-ewwel, tat-tieni, r-raba' u l-hames imputazzjoni miġjuba kontrieb;*
- iii. mingħajr preġudizzju għat-talbiet suesposti, u dan jekk kemm il-darba it-tieni talba ma tiġix milqugħa minn dina l-Onorabbli Qorti, **thassar u tirrevoka** s-sentenza appellata in kwantu li l-appellant ġie ikkundannat iħallas is-somma €2000 li b'applikazzjoni tal-Artikolu 14(2) tal-Kodiċi Kriminali tista' titħallas b'rati mensili u konsekuttivi ta' hames mitt Euro (Eur 500) fix-xahar. F'każ li l-ħlas ikun ħa jsir b'rati mensili, l-ewwel pagament għandu jsir fi żmien xahar millum, b'dan illi jekk il-ħati jonqos milli jħallas pagament wieħed, il-bilanċ jiġi dovut minnufih u jekk dan ma jithallasx jiġi konwertit fi priġunerija skont il-liġi u in kwantu fejn fl-aħħar net il-Qorti ordnat il-konfiska tal-prodotti tas-sajd elevati mill-uffiċjali tad-Dipartiment tas-Sajd, u **minflok**, in vista tal-konsiderazzjonijiet imsemmija aktar 'il fuq f'dan l-umli appell, tgħaddi biex tinfliggi piena iktar miti skont il-liġi li tirrifletti ċ-ċirkostanzi prevalenti tal-każ."*

Rat l-atti u d-dokumenti kollha.

Rat illi dan l-appell ġie assenjat lil din il-Qorti kif preseduta fid-9 ta' Jannar 2023 b'"Assenjazzjonijiet ta' Kawżi u Doveri" mogħti mis-S.T.O. Prim'Imħallef Mark Chetcuti.

Rat il-fedina penali agġornata tal-appellant eżebita mill-Prosekuzzjoni fuq ordni tal-Qorti.

Rat ir-Risposta tal-Avukat Ġenerali għar-Rikors tal-appell tal-appellant, liema Risposta ġiet ipprezentata fit-30 ta' Jannar 2024.

Semgħet is-sottomissjonijiet finali bil-fomm.

Ikkunsidrat

Illi din hija sentenza dwar appell minn sentenza mogħtija mill-Ewwel Qorti fis-7 ta' Novembru 2022.

Illi fir-Rikors tal-Appell tiegħu l-appellant jitlob lil din il-Qorti sabiex tisfilza d-dokumenti li skont hu nkisbu mingħajr ma ngħata dritt għal aċċess għal avukat. Minbarra dan jitlob li jiġi meħlus minn kull htija u piena jew alternattivament jingħata piena aktar miti.

Illi l-fatti tal-każ jirrigwardaw rapport li daħal id-Dipartiment tas-Sajd u Akwakultura fejn kien hemm indikazzjoni li l-appellant kellu xi tonn mhux dikjarat. Jirriżulta li xi spetturi mid-dipartiment marru fl-imħażen/uffiċju tal-appellant li jinsab fil-kumpless ta' Maġġi fiż-Żona Industrijali ta' Haż-Żabbar fejn għal bidu l-ispetturi tad-dipartiment sabu kollox tajjeb iżda qabel kienu innutaw żewġ vannijiet li minnhom kien qed johroġ xi demm u kien hemm riħa ta' hut. Meta ifetaħ vann minnhom instabu sitt (6) tonnijiet fi stadju differenti ta' preparazzjoni iżda allegatament l-appellant ma kienx fil-pussess tad-dokumenti neċessarji għal dan il-prodott.

Illi permezz tal-appell tiegħu l-appellant iressaq numru ta' aggravji li din il-Qorti ser tgħaddi sabiex tistharrighom b' mod separat. Qabel din il-Qorti tgħaddi sabiex tagħmel il-konsiderazzjonijiet tagħha dwar dawn l-aggravji hija tfakkar li ma tiddisturbax id-diskrezzjoni tal-Ewwel Qorti sakemm din tkun waslet għall-konklużjoni tagħha legalment u raġonevolment. F'dan ir-rigward il-Qorti tagħmel riferenza għas-sentenza

mogħtija fil-31 ta' Lulju 2008 fl-ismijiet **Il-Pulizija vs. Julian Genovese** (Numru 141/2008) fejn din il-Qorti diversament preseduta qalet hekk:

“Illi l-ewwel tlitt aggravji jirrigwardaw l-apprezzament tal-provi traskritti li għamlet l-Ewwel Qorti. Issa hu principju ormaj stabbilit fil-ġurisprudenza ta' din il-Qorti (kemm fil-każ ta' appelli minn sentenzi tal-Qorti tal-Maġistrati kif ukoll fil-każ ta' appelli minn verdetti u sentenzi tal-Qorti Kriminali) li din il-Qorti ma tid-disturbax l-apprezzament dwar il-provi magħmul mill-Ewwel Qorti jekk tasal għall-konklużjoni li dik il-Qorti setgħet raġonevolment u legalment tasal għall-konklużjoni li waslet għaliha. Fi kliem ieħor, din il-Qorti ma tirrimpjazzax id-diskrezzjoni fl-apprezzament tal-provi eżercitata mill-Ewwel Qorti, iżda tagħmel apprezzament approfondit tal-istess biex tara jekk dik l-Ewwel Qorti kienetx raġjonevoli fil-konklużjoni tagħha. Jekk iżda din il-Qorti tasal għall-konklużjoni li l-Ewwel Qorti fuq il-provi li kellha quddiemha, ma setgħetx raġjonevolment tasal għall-konklużjoni li waslet għaliha, allura din tkun raġuni valida, jekk mhux addirittura mpellenti, sabiex din il-Qorti tid-disturba dik id-diskrezzjoni u konklużjoni.”

Illi l-Qorti ser tgħaddi issa sabiex tistharreg l-aggravji mressqa mill-appellant fir-Rikors tal-appell tiegħu b'dan illi ser tibda bit-tieni aggravju minhabba li jekk jintlaqa' jistgħu jiġu affettwati l-bqija tal-aggravji.

Ikkunsidrat

Illi fit-tieni aggravju tiegħu l-appellant jilmenta li huwa ma nġatax dritt ta' aċċess għal avukat. Jishaq li skont Kapitolu 9 tal-Liġijiet ta' Malta, entita' li hija responsabbli għal infurzar tal-liġi bħad-Dipartiment tas-Sajd għandha l-obbligu li tagħti aċċess għal avukat.

Illi taħt dan l-aggravju dak li trid tara din il-Qorti huwa jekk waqt l-ispezzjoni d-Dipartiment tas-Sajd u Akwakultura kellux l-obbligu li jagħti d-drittijiet ta' aċċess għall-avukat lill-appellant. Din il-Qorti tibda billi tinnota li l-appellant kien preżenti waqt l-ispezzjoni u għalhekk fil-fehma ta' din il-Qorti ma japplikawx l-estremi msemmija fis-sentenza fl-ismijiet **Ayetullah AY v. Turkey** (Numri 29084/07 u 1191/08), liema sentenza ġiet mogħtija mill-Qorti Ewropea tad-Drittijiet tal-Bniedem fis-27 ta' Ottubru 2020.

Illi din il-Qorti hija tal-fehma li d-dritt tal-avukat jiskatta mill-mument li persuna jkollha l-istatus ta' suspettat. F'dan ir-rigward din il-Qorti tagħmel riferenza għal dak li hemm spjegat fil-verżjoni tat-28 ta' Frar 2023 tal-**Guide on Article 6 of the European Convention on Human Rights - Right to a Fair Trial (Criminal Limb)** fejn ġie imfisser is-segwent:

“454. The right of everyone charged with a criminal offence to be effectively defended by a lawyer is one of the fundamental features of a fair trial (*Salduz v. Turkey* [GC], 2008, § 51; *Ibrahim and Others v. the United Kingdom* [GC], 2016, § 255; *Simeonovi v. Bulgaria* [GC], 2017, § 112; *Beuze v. Belgium* [GC], 2018, § 123). As a rule, a suspect should be granted access to legal assistance from the moment there is a “criminal charge” against him or her within the autonomous meaning of the Convention (*Simeonovi v. Bulgaria* [GC], 2017, § 110). In this connection, the Court has stressed that a person acquires the status of a suspect calling for the application of the Article 6 safeguards not when that status is formally assigned to him or her, but when the domestic authorities have plausible reasons for suspecting that person's involvement in a criminal offence (*Truten v. Ukraine*, 2016, § 66; *Knox v. Italy*, 2019, § 152; contrast *Bandaletov v. Ukraine*, 2013, §§ 61-66, concerning voluntary statements made by an applicant as a witness; and *Sršen v. Croatia* (dec.), 2019, §§ 43-45, concerning the obtaining of routine information, including the taking of blood samples, from the participants of a road accident).

455. Thus, for instance, the right of access to a lawyer arises when a person is taken into custody and questioned by the police (*Simeonovi v. Bulgaria* [GC], 2017, § 111; *Sîrghi v. Romania*, 2016, § 44) as well as in instances where a person was not deprived of liberty but is summoned for a questioning by the police concerning the suspicion of his or her involvement in a criminal offence (*Dubois v. France*, 2022, §§ 45-46 and 69-75). This right may also be relevant during procedural actions, such as identification procedures or reconstruction of the events and on-site inspections (*İbrahim Öztürk v. Turkey*, 2009, §§ 48-49; *Türk v. Turkey*, 2017, § 47; *Mehmet Duman v. Turkey*, 2018, § 41) as well as search and seizure operations (*Ayetullah Ay v. Turkey*, 2020, §§ 135 and 163). Moreover, the right of an accused to participate effectively in a criminal trial includes, in general, not only the right to be present, but also the right to receive legal assistance, if necessary (*Lagerblom v. Sweden*, 2003, § 49; *Galstyan v. Armenia*, 2007, § 89). By the same token, the mere presence of the applicant's lawyer cannot compensate for the absence of the accused (*Zana v. Turkey* [GC], 1997, § 72)."

Illi mid-dokumenti li hemm fl-atti proċesswali jirriżulta li meta saret l-ispezzjoni l-appellant kien għadu ma kellux l-istatus ta' suspettat. Din il-Qorti tgħid dan minhabba li mix-xieħda mogħtija mill-Uffiċjal tas-Sajd Mark Gauci Piscopo fl-20 ta' April 2022 (*a fol. 23 et seq.*) jirriżulta li għalkemm l-awtoritajiet ħadu l-ħut in kwistjoni, li kieku l-appellant forna d-dokumenti neċessarji ma kienux illegali (*a fol. 24*):

"Aħna pproċedejna biex niżnuhom u t-total tagħhom kien 551 kilos. Kien hemm ħamsa minnhom li kien bla gargi u mnaddfin u wieħed minnhom kien bla gargi mnaddaf, imma bla ras. U dawn ġew storjati ġewwa l-pixkerija nazzjonali u ġew itteggjati minn naħa tagħna, aħna l-għada 3rd. June 2020 fit-8.24, inbghatet *e-mail* fejn infurmajna li dawn ġew itteggjati, infurmajnieħ ukoll ma

jidhirx li huma illegali, *just* għednilu t-*tag numbers* f'każ li jipprovdi xi karti jew hekk u ovvjament avżajnieh li d-dipartiment jista' jieħu azzjoni, ritratti u hekk."

Illi fil-fehma ta' din il-Qorti dan huwa korroborat wkoll mill-*e-mail* tat-3 ta' Ġunju 2020 (Dok. "MG 3" - *a fol.* 38) fejn id-dipartiment qal li kien qed jirrizerva d-dritt li jieħu azzjoni legali. Din il-Qorti tinnota li dan kollu juri li sa dak il-mument l-appellant ma kienx għadu suspettat.

Illi f'dan ir-rigward din il-Qorti tagħmel riferenza għal Artikolu 355AUA(2) tal-Kapitolu 9 tal-Ligijiet ta' Malta li jiddisponi s-segwenti:

"Il-persuna suspettata jew akkużata għandu jkollha aċċess għal avukat mingħajr ebda dewmien. Fi kwalunkwe eventwalità, il-persuna suspettata jew akkużata għandu jkollha aċċess għal avukat mill-mument li sseħh l-ewwel waħda minn dawn il-grajjiet:

- (a) qabel ma tkun interrogata mill-Pulizija Eżekuttiva jew minn awtorità oħra għall-infurzar tal-ligi jew awtorità ġudizzjarja fir-rigward tat-twettiq ta' reat kriminali;
- (b) mat-twettiq minn awtoritajiet investigattivi jew awtoritajiet kompetenti oħra ta' xi att ta' natura investigattiva jew att ta' kollezzjoni ta' evidenza oħra skont is-subartikolu (8)(e);
- (c) mingħajr ebda dewmien wara li tkun giet imcaħhda l-libertà;
- (d) meta tkun giet imħarrka sabiex tidher quddiem qorti li għandha ġurisdizzjoni f'materji kriminali, f'qasir żmien qabel ma titressaq quddiem dik il-qorti."

Illi mill-atti proċesswali ma jirriżultax li l-appellant gie mċaħhad mil-libertà tiegħu u lanqas jirriżulta li gie interrogat. Dan jirriżulta wkoll mix-xieħda mogħtija mill-istess appellant allura imputat quddiem l-Ewwel Qorti fl-20 ta' April 2022 (*a fol. 68 et seq.*) fejn jgħid hekk:

“Jiena dakinhar kont fil-livell *minus 2 fl-establishment* tiegħi, u ġew dawn it-tnejn, proprja kienu 4 u ġew qaluli: “*Biex nagħmlulek inspection*”. Għedtilhom: “*mela le*”. Għamlu *inspection* u fittxew bħan-normalita', talbuni xi dokumentazzjoni u tajtielhom kollha mbağħad qaluli biex jiċċekkjaw żewġ trakkijiet fuq, barra mill-maħżnijiet tiegħi, jigifieri qegħdin nitkellmu qisu tliet minuti bil-mixi, tlajna flimkien insomma t-trakkijiet kienu miftuhin. Ftaħna l-ewwel trakk jigifieri, kienu miftuhin mhux imsakkrin. Magħluqin il-bibien imma mhux imsakkrin. Ftaħna l-ewwel vann u jigifieri kien hemm it-tonn, talbuni l-karti tagħhom u tajthomlhom kollha u ftaħna l-vann l-ieħor. Qalli: “*hawnekk kif għandek dan it-tonn?*”. Għedtlu mill-ewwel: “*Dan it-tonn jiena ma nafx bih*”. Qalli: “*X'jigifieri ma tafx bih?*”. Għedtlu: “*Ma nafx bih. Aħna għandna mal-25 ħaddiem jaħdem magħna.*” Qalli: “*Irrid l-karti tiegħu*”. Għidtlu: “*Isma, jiena ma nafx bih.*” Qalli: “*Mela rridu l-karti tiegħu.*” Għidtlu: “*Karti tiegħu ma nistax*”. Għidtlu: “*Li nistgħu nagħmlu nkellmu l-ħaddiema ħa naraw*”. Qalli: “*Le, aħna lilek nafu.*” Għidtlu: “*Li nistgħu nagħmlu naraw il-ħaddiema.*” Tlabtu jieħu azzjoni biex naraw kif hemm il-cameras u hemm kollox. Ħadd ma ried jieħu azzjoni minnhom.”

Illi minn dan il-kliem din il-Qorti tinnota li l-azzjonijiet kienu biss ta' natura investigattiva u ma kienx hemm xi forma ta' interrogazzjoni. Għalhekk, tenut kont ta' dan kollu, it-tieni aggravju qed jiġi miċħud.

Ikkunsidrat

Illi l-ewwel aggravju tal-appellant huwa intitolat “Neċessita’ ta’ perizja” u fih l-appellant jilmenta li l-Prosekuzzjoni ma resset l-ebda prova li l-ħut kien effettivament *blue fin tuna*. Jilmenta li l-Ewwel Qorti żbaljat meta strahet fuq dikjarazzjonijiet unilaterali tal-Prosekuzzjoni li ma ġewx korroborati minn evidenza oħra. Jilmenta wkoll li ma tressqet ebda prova tal-kwalifiki jew tal-esperjenza tal-uffiċjali tad-Dipartiment tas-Sajd. Jirreferi għax-xiehda mogħtija mill-uffiċjal Kurt Pisani u jistqarr li l-identifikazzjoni tal-ħuta mhux ġustifikata stante li kienet diġa’ imnaddfa u mqatta’. Jishaq li skont xiehda mogħtija, il-ħut jinbiegħ minn €3.50 sa €4.80 per kilo skont il-kundizzjoni iżda ma ngabitx prova tal-kwalita’ tal-ħut imqatta’ li kienu għandu.

Illi l-appellant jinsisti li f’dan il-każ kien hemm bżonn ta’ perizja. Jilmenta wkoll fuq il-fatt li ma ġiex identifikat min ha r-ritratti tal-ħut li fuqhom strahet l-Ewwel Qorti biex b’hekk ma ġietx identifikata l-awtenticiċita’ tagħhom u dana meta r-razza tat-tonn tiġi identifikata mid-differenza fil-karatteristiċi.

Illi l-ewwel u qabel kollox din il-Qorti tirrimarka li l-Ewwel Qorti kellha kull dritt tirrifjuta li ssir perizja. F’dan ir-rigward din il-Qorti terġa’ tagħmel riferenza għall-verżjoni tat-28 ta’ Frar 2023 tal-**Guide on Article 6 of the European Convention on Human Rights - Right to a Fair Trial (Criminal Limb)** fejn ingħad hekk:

“172. In this regard, the requirement of a fair trial does not impose on a trial court an obligation to order an expert opinion or any other investigative measure merely because a party has requested it. Where the defence insists on the court hearing a witness or taking other evidence (such as an expert report, for instance), it is for the domestic courts to decide whether it is necessary or advisable to accept that evidence for examination at the trial.”

Illi *ai termini* ta’ Artikolu 650 tal-Kapitolu 9 tal-Liġijiet ta’ Malta, perizja għandha tiġi ordnata fil-każijiet kollha li fihom għall-eżami ta’ persuna jew ta’ haġa tkun tinħtieġ hila jew sengħa speċjali. Din

il-Qorti taqbel ma' dak li qalet l-Ewwel Qorti li ma kellhiex bżonn ta' perizja sabiex tagħraf li l-ħut li ġew sekwestrati kienu tonn. Apparti minn dan, mir-ritratti jidher ċar li t-tonn kien *blue fin* u mhux *yellow fin*. Din il-Qorti tgħid dan minħabba li l-*yellow fin* jkollu linja safra fuq dahru. Mir-ritratti li hemm fl-atti proċesswali ma jirriżultax li l-ħut għandu tali linja safra.

Illi din il-Qorti hija sodisfatta wkoll li mix-xieħda tal-Uffiċjal tas-Sajd Mark Gauci Piscopo (*a fol. 23 et seq.*) jirriżulta li r-ritratti ttieħdu minnu u minn Kurt Pisani. Din il-Qorti hija sodisfatta dwar l-awtentiċità tagħhom.

Illi rigward il-valur tat-tonn in kwistjoni, din il-Qorti hija sodisfatta li l-prezz ta' dakinhar kien ivarja bejn €3.50 u €4.80 skont l-irċevuti li hemm fl-atti proċesswali (*a fol. 29 et seq.*).

Illi meħud in konsiderazzjoni dak kollu li ngħad hawn fuq fir-rigward tal-ewwel aggravju jirriżulta li anke dan l-aggravju għandu jigi miċhud ukoll.

Ikkunsidrat

Illi fit-tielet aggravju tiegħu l-appellant jilmenta li l-Ewwel Qorti njorat id-distinzjoni fil-personalita' ġuridika bejnu (Darren Said) u l-kumpannija Frutti di Mare. F'dan ir-rigward jilmenta li kif haġu l-imputazzjonijiet l-fatt waħdu li Darren Said huwa s-sid tas-soċjeta' Frutti di Mare ma għandux iwassal għas-sejbien ta' htija tiegħu u dana minħabba d-distinzjoni fil-personalita' ġuridika. Ikompli li l-unika mod biex jinstab hati kien li kieku kien qed jaġixxi bħala direttur u mhux semplicement bħala sid. F'dan ir-rigward jirreferi għal Artikolu 13 tal-Kapitolu 249 tal-Liġijiet ta' Malta.

Illi l-appellant jishaq li kien l-obbligu tal-Prosekuzzjoni li tipprova li s-soċjeta' Frutti di Mare wettqet reat u li ġialadarba l-Prosekuzzjoni tipprova dan kien jinkombi fuqu li jipprova li ma kienx jaf bir-reat jew li eżerċita d-diligenza neċessarja. Jgħid li huwa ċaħad li kien jaf bis-sitt biċċiet tonn u jishaq li ma tressqet l-

ebda prova li tikkontradiċi dan u jsostni li huwa eżerċita d-diligenza neċessarja.

Illi din il-Qorti taqbel ma' dak li jgħid l-Avukat Ġenerali fir-Risposta tiegħu dwar dan il-punt. Huwa jirreferi għall-provi mressqa mill-Prosekuzzjoni: senjatament Claudia Diacono bhala rappreżentanta tal-*Malta Business Registry* li ppreżentat dokumenti u kkonfermat li d-direttur tal-kumpanja Frutti di Mare kien u baqa' l-appellant, filwaqt li mix-xiehda tar-rappreżentant ta' Transport Malta gie kkonfermat li l-vettura li fihom instab it-tonn huwa proprjeta' tas-soċjeta Frutti di Mare u li l-*contact person* huwa l-appellant ukoll. L-Avukat Ġenerali jishaq li minhabba f'hekk il-Prosekuzzjoni rnextielha tipprova l-imputazzjonijiet fil-konfront ta' Darren Said bhala s-sid u d-direttur tas-soċjeta'. Ma' dan din il-Qorti zzid tghid li anke kieku wiehed kellu jaghti widen għal dak li jgħid l-appellant u jaghti raġun lill-argument minnu mressaq jirrizulta fattwalment li fiċ-ċitazzjoni l-appellant gie mħarrek kemm bhala s-sid tal-kumpannija kif ukoll *qua* direttur tagħha!

Illi rigward il-punt l-iehor qajla wiehed jista' jgħid li l-appellant eżerċita d-diligenza neċessarja meta allegatament lanqas kien jaf x'qed igorru l-vannijiet tiegħu. Lanqas hija ta' fejda x-xiehda tal-*Operations Manager* Rosanne Aquilina mogħtija fl-20 ta' April 2022 (*a fol. 69 et seq.*) minhabba li hija tghid li ma jkollhiex kontroll fuq il-vannijiet meta johorġu barra. Din il-Qorti tfakkar li dawn il-vannijiet xorta kienu fil-kumpless ta' Maġġi u allura kienu fl-isfera tal-kontroll tal-appellant u tal-*Operations Manager* tiegħu. Għalhekk anke l-aggravju in eżami jisthoqqlu jiġi miċhud.

Ikkunsidrat

Illi permezz tar-raba' aggravju l-appellant jilmenta li l-post fejn instab il-vann ikun mimli bin-nies jaħdmu, liema persuni ma għandhomx x'jaqsmu mas-soċjeta' Frutti di Mare u jirreferi għal persuna li talab sabiex jiġi mċaqlaq il-vann u li f'daqqa waħda sparixxa. Jispiċċa billi jgħid li l-Ewwel Qorti ma kinitx ġustifikata tikkonkludi li hadd ma kellu l-oppportunita' iżid sitt biċċiet tonn jekk mhux mill-istess *storage* ta' Frutti di Mare.

Illi frankament din il-Qorti mhijiex konvinta mill-verżjoni mogħtija mill-appellant. Din il-Qorti tinnota li l-vannijiet kienu tas-socjeta' tiegħu u kienu fl-isfera tal-kontroll tiegħu. L-appellant jgħid li kienu xi tliet minuti bogħod għalhekk kienu ferm viċin.

Illi anke jekk kien xi hadd ieħor li tefa t-tonn fil-vannijiet, dan it-tonn seta' raġonevolment jingiebb biss mingħand l-appellant. Ma tagħmilx sens it-teżi li kien xi mekkanik li tefa t-tonn fil-vann. Din il-Qorti tgħid dan minhabba li tali vannijiet kienu l-hin kollu jintużaw u allura tali mekkanik ipotetiku kien ikun qed jirriskja li jitlef il-merċa fi kwalunkwe hin. Fil-fehma ta' din il-Qorti anke l-istadju ta' preparazzjoni tat-tonn jimmilita kontra l-appellant. It-tonn mhux hut zgħir u jehtieg' ċerta infrastruttura biex jiġi mqandel u pprocessat. Din il-Qorti ma tara lill-ebda mekkanik li waħdu sejjer iqandel dan il-hut kbir u sejjer jippreparah għal bejgħ!

Illi l-provi diretti u ċirkostanzjali kollha jippuntaw lejn direzzjoni waħda u għalhekk anke dan l-aggravju qed jiġi miċhud ukoll.

Ikkunsidrat

Illi minkejja li ma hemmx aggravju f'dan is-sens, fit-talbiet tiegħu l-appellant jitlob piena aktar miti. Minhabba li m'hemm l-ebda aggravju kif għadu kemm ingħad, din il-Qorti tista' tieqaf hawn. Minkejja dan, għal kull buon fini jingħad li meħud in konsiderazzjoni l-imputazzjonijiet li tagħhom l-appellant allura imputat instab hati tagħhom mill-Ewwel Qorti, liema sejbien ta' htija ma giex mibdul minn din il-Qorti, u meħud in konsiderazzjoni wkoll il-piena li setgħet tigi erogata mill-Ewwel Qorti, din il-Qorti ma tqiesx li kien ikun hemm lok ta' temperament fil-piena erogata mill-Ewwel Qorti minhabba li ma tressqet l-ebda raġuni fondata sabiex seta' jsir hekk.

Decide

Għal dawn il-motivi, il-Qorti taqta' u tiddeċiedi billi tiċhad l-appell imressaq mill-appellant Darren Said u tikkonferma s-sentenza appellata fl-intier tagħha.

Onor. Dr. Neville Camilleri
Imħallef

Alexia Attard
Deputat Registratur